

## ТАҢБАТЫР

Борын-борын заманда булган икән, ди, бер патша. Бу патшаның булган, ди, өч кызы. Патша кызлары берсеннән-берсе матур булганнар, ди. Көннәрдән бер көнне бу өч кыз болынлыкка йөрергә дип чыкканнар. Болар болынлыкта йөргән вакытта гына бик каты жилдавыл чыга да кызларның өчесен дә күтәреп алып та китә. Патша, үзенең кызларының югалганын белеп, бик зур кайгыга төшә. Көн эзләтә патша бу кызларны, төн эзләтә, үз патшалыгында урманы, су буйлары калмый монның, бөтен жирдән эзләтеп карыйлар, кызларны таба алмыйлар.

Шул патша торган шәһәрнең читендәге кечкенә генә бер йортта яшәгәннәр икән, ди, бер ир белән бер хатын. Болар бик фәкыйрь булганнар. Боларның булган икән, ди, өч уллары. Олы улларын Кичбатыр дип, уртанчысын Төнбатыр дип, ә иң кечесен Таңбатыр дип йөрткәннәр, ди. Бу егетләр, ай үсәсен көн үсеп, ел үсәсен ай үсеп дигәндәй, бик тиз вакыт эчендә дәү булып житкәннәр, ди.

Үсеп житү белән болар урамга уйнарга чыгалар. Яшьләр арасында болардан да көчле берәү дә булмый. Уйнаган вакытларында кешенең кай жиреннән генә тотсалар да умыралар да алалар, ди, болар. Кәшәкә шаралый уйнаганда да болардан да оста уйнаучы юк. көрәшә башласалар да, кешене имгәтми калдырмыйлар, ди, болар.

Бу өч туганның көчләрен кая куярга белми йөргәннәрен күреп, бер карт кына кеше әйткән, ди, боларга:

— Сез,— ди,— анда-монда сугылып, урынсызга кеше имгәтеп йөргәнче, энә патша кызларын табып алып кайтып бирер идегез, менә шунда күренер иде сезнең батырлыгыгыз, — дип.

Шуннан соң болар, өйләренә кайтып, ата-аналарынан рәхсәт сорыйлар:

— Әти, диләр, патша кызлары югалган, дип әйтәләр, без шул кызларны алып кайтып бирик микән әллә? — диләр.

Ата-аналарының боларны бер дә жибәрәселәре килми, ризалык бирмиләр икән, ди.

— Әй, улларым, без сезне теләп кенә алдык бит инде, сез чыгып киткәч, безне кем карар, кем туйдырыр? — ди әтиләре.

Малайлары әйтә:

— Әй, әти, без патша эше белән йөргәч, сезне патша тәрбияләр әле,— диләр.

— Юк инде, безгә патшадан бер рәхим дә, бернинди ярдәм дә буласы юк,— дип әти-әниләре елашалар.

Бу өч батыр эти-эниләреннән бик инәлеп сорыйлар да, рөхсәт алып, патшага барып әйтәләр:

— Менә без синәң кызларыңны эзләргә чыгарга уйлыйбыз, безнең үзебез белән алып чыгарга бернәрсәбез дә юк; эти-эниләр дә бик фәкыйрь торалар,— диләр.

Патша боларга ашарга-эчәргә берәз азык бирергә була.

Эти-эниләре белән сабуллашып, өч егет чыгып китәләр юлга. Баралар-баралар болар, атна китәләр, ай китәләр, бара торгач, барып керәләр бер урманга. Урманның эченәрәк керә барган саен, болар бара торган юл тарайганнан-тарая барып, соңыннан тар гына бер сукмакка калган, ди. Шул тар сукмак белән бара торгач, болар барып чыккан, ди, бик матур бер күл янына. Ул вакытта инде ашарларына беткән була. Таңбатыр әнисе «юлда кирәк булыр» дип биреп жибәргән әнәсен ала да, ут ягып, шул әнәне утта кыздырып, бик шәп бер кармак ясый. Шуннан соң, су буена төшөп, балык тота башлый. Кичкә хәтле бер-ике пот балык тота да бу, шул балыкларын пешереп, абыйларын туйганчы ашата. Хәзер тамак кайгысы бетте инде боларның. Таңбатыр әйтә абыйларына:

— Безнең өйдән чыгып киткәнгә бик күп вакыт үттә,— ди,— без кай жирләрдә йөргәнебезне дә белмибез, бернәрсә дә күргәнебез юк әле безнең,— ди.

Абыйлары бер жавап та бирмәгән моңа. Шуннан соң бу, бик биек бер агач башына менеп, тирә-якны карый башлый. Таңбатырның агач башына менеп утыруы гына була, кузгала жил-давыл, бу давыл шулхәтле көчле була, юлына туры килгән калын-калын агачларның башларын кыеп кына алып китә икән, ди. Таңбатыр бу жил-давылның котырганын карап тора да: «Әллә бу теге патша кызларын күтәрәп алып киткән жил-давыл микән?» — дип уйлый. Озак та үтми, әлегә жил-давыл бер жирдә бөтерелеп, котчыккыч булып өерелеп-өерелеп тора да бер биек тау башына барып туктый. Тау башында бик яман бөтерелеп тора-тора да бик ямьсез бернәрсәгә — дию пәриенә әверелә. Дию пәриенә әверелә дә бу, тау кырына төшөп, шундагы бер зур тишеккә кереп китә.

Таңбатыр, тиз генә агач башыннан төшөп, дию кергән тишекне эзләп таба. Бик зур тишек икән, ди, бу. Шуннан соң Таңбатыр, зур гына бер таш алып килеп, әлегә тишекнең авызын томалап куя да тиз генә барып абыйларын уята. Абыйлары бер дә ашыкмый торган кешеләр булалар. Әкрән генә торып, Таңбатыр хәзерләп куйган балыкны пешереп, туйганчы ашап-эчкәннән соң гына, теге тау тишеге янына китәләр.

— Менә ул шушы тишеккә кереп югалды, без аның артыннан төшәргә уйласак, башта менә шушы ташны алып ташлыйк,— ди Таңбатыр.

Кичбатыр ташка барып тотына — кузгата алмый. Төнбатыр барып тотына — аннан да бернәрсә дә чыкмый. Шуннан соң Таңбатыр ташны, күтәрәп алып, селтәп кенә жибәрә — таш тау астына тәгәрәп төшөп китә. Таңбатыр әйтә абыйларына:

— Безнең беребезгә менә шушы тишектән төшөп, теге диюне эзләп табарга кирәк,— ди,— патша кызларын шул урламадымы икән? — ди.

Өч абый бергәләп киңәшләр дә, урманга кереп, кочак-кочак юкә суеп алып чыгалар. Шул юкәләрдән бик калын итеп аркан ишә башлыйлар. Өч көн, өч төн буена бик нык, бик озын итеп ишәләр болар арканны. Шул арканның бер очын Кичбатырның биленә бәйләп, аны тау тишегенә төшереп жибәрәләр. Төшөп китә бу. Кич булды дигәндә генә арканны селкетә Кичбатыр: «Тартып чыгарыгыз», дип. Эшеләре тартып чыгаралар.

— Төбенә житә алмадым, аркан кыска булды,— ди Кичбатыр.

Шуннан соң болар тагын бер тәүлек аркан ишәләр. Хәзер инде шул арканга бәйләп Төнбатырны төшереп жибәрәләр. Көтәләр-көтәләр болар, тегеннән бер хәбәр дә юк. Бер көн, бер төн үтте дигәндә, теге арканны селкетә. Моны да тартып чыгаралар.

— Бик тирән икән, төбенә житеп булмады, аркан житмәде,— ди Төнбатыр.

Шуннан соң болар тагын ике төн, ике көн буена утырып аркан ишәләр. Арканны тагын да озын итеп ишәп, аның бер очын Таңбатырның биленә бәйлиләр. Тау тишегенә төшә алдыннан Таңбатыр әйтә абыйларына:

— Тиз генә чыга алмасам, сез мине нәкъ бер ел көтегез,— ди. — Бер ел тулды дигәндә чыгып житмәсәм, көтеп тормагыз, үз юлыгызны карагыз,— ди.

Шулай ди дә бу Таңбатыр, абыйлары белән сабууллашып, тау тишегенә төшөп китә.

Ярар, Таңбатырның абыйлары шунда калып торсыннар. Без хәзер Таңбатыр белән аска төшик.

Төшә-төшә Таңбатыр, нихәтле вакыт төшөп тә, тау тишегенә төбенә житә алмый, арканы тагын да кыска була моның. Кире чыгасы килмичә, кылычын алып, арканны кисеп жибәрә бу. Бик озак очканныннан соң, барып бәрелә бу бик каты нәрсәгә. Шунда ук һушыннан китеп, өч тәүлек аңына килә алмыйча ята, ди, бу. Шуннан соң, әкрән генә торып, тагын да китә бу. Бара-бара бу, шулай итеп бара торгач, моңа бер тычкан очрый. Бу тычкан бер генә мәртәбә селкенә дә кеше була.

— Нихәл, Таңбатыр, нишләп йөрисең монда? — ди.

— Менә,— ди егет,— бер дию пәриен эзләп төшкән идем дә, монда китәргә урын юк, чыгарга жай юк,— ди.

Тычкан әйтә:

— Ул дию пәрие сезне алдады бит,— ди,— сезнең элекке арканыгыз да тау тишеге төбенә житкән иде, дию, сезне алдап, чокырның төбен аскарак төшереп жибәрде,— ди. — Хәзер син бик тирәндә инде, мин булышмыйча, моннан чыга алмассың,— ди.

Егет нәрсә эшләргә дә белмичә аптырап торганда, тычкан әйтә:

— Менә мин сиңа дүрт төмән тычкан гаскәре бирим,— ди,— алар жирне казып

торырлар, э син таптап менеп кенэ торырсың,— ди. — Шулай итеп, алар сине менгереп житкерерлэр бер сукмакка хэтле,— ди. — Шул сукмак белэн жиде көн, жиде төн буена, бернэрсэ күрмичэ, караңгыда барырга туры килер, курыкма,— ди. — Шул юл белэн бара торгач, сиңа очрар жиде кат чуен капка,— ди,— шул капкаларны ватып чыга алсаң, якты дөнъяга чыгарсың, вата алмасаң, сиңа бик авырга килер,— ди. — Якты дөнъяга чыгу белэн, янэ бер сукмак булыр, син шул сукмак белэн китэрсен. Шул сукмак белэн жиде тәүлек барганнан соң, күренер сиңа бер сарай,— ди.

Шулай ди дә бу, янадан бер генэ мәртәбә селкенү белэн тычкан сурәтенэ кереп, күздән югала.

Егет, дүрт төмән тычкан гаскәре казыган юл белэн бик күп вакытлар барганнан соң, барып житә теге жиде чуен капка янына. Барып житү белэн, үзенең чукмарын алып, капкага бик каты итеп сугып жибәрә, чуен капка таралып китә. Шулай итеп, бу жиде капканы да бәрәп үтеп китә. Бара-бара бу, барган саен, дөнъя яктырганнан-яктыра бара, ди. Жиде тәүлек юл киткәч, моңа зур кирпечкә охшаган бер кызыл нэрсэ күренә. Барып житә бу, янына барып карый: зур бер кирпеч икән бу. Кирпеч өстендә бакыр атка атланган, бакырдан коелган киёмнэр кигән бер каравылчы тора икән, ди.

— Әй, адәм заты,— ди каравылчы,— бу тирэдән кит жәтрәк,— ди. — Син бу тирэгә ялгышып кына килеп кергәнсеңдер, дию патша кайтып керсә, тотып ашар үзеңне,— ди.

Егет әйтә:

— Әллә ул ашар, әллә мин аның башына житәрмен, анысын белеп булмый әле,— ди. — Хэзергә минем бик каты ашыйсым килә, китер әле берәр нэрсэ ашарга,— ди.

— Сиңа ашатырлык бернэрсәм дә юк шул,— ди,— менэ хужам кайткач ашатырмын дип хэзерләп куйган бер түшкә үгез ите, бер мич ипием, бер мичкә эче суым бар, шуннан башка бернэрсәм дә юк,— ди.

Егет әйтә:

— Ярар,— ди,— хэзергә миңа шулар да житеп торыр, э хужаңа ашап-эчеп торырга туры да килмәс,— ди.

Шуннан соң теге кеше, атыннан төшеп, бакыр киёмен сала да, Таңбатырга ашарга хэзерләп бирә. Бу сугышчы киеме кигән кыз кеше икән. Егет бу кыз китергәннөрнең барын да ашап бетерә дә йокларга ятарга жыена. Ятар алдыннан сораша инде бу кыздан:

— Ул дию пәрие кайчан кайтыр икән? — ди.

— Ул иртәгә иртә белэн менэ шушы бакыр күпер өстеннән кайтыр,— ди кыз.

Егет әйтә:

— Менэ сиңа бер без,— ди,— дию кайта башлагач, шушы без белэн минем чигәмә чәнчеп, уятырсың,— ди.

Шулай ди дә йокларга ята бу.

Диюнең кайтыр вакыты житү белән, теге кыз моны уятырга тотына, уята алмый. Без белән чәнчергә кызгана, уятмый калдырсам да яхшы түгел, дип уйлый. Шулай да бик каты итеп уята башлагач, Таңбатыр сикереп тора:

— Әй,— ди,— мине без белән чәнчеп уятырга кирәк иде, ул вакытта мин тагын да зәһәрләнебрәк китәр идем,— ди.

Таңбатыр теге кыз әйткән бакыр күпер астына кереп ята. Бервакытны, жил-давыл куптарып, дию бакыр күпергә якынлаша башлый. Күпер янына иң элек моның эте килеп житә. Диюнең эте күпер янына килеп житә дә, күпергә кермичә, шыңшып, хужасы янына кире китә. Дию, аңа камчысы белән генә селтәп, атына атланган килеш күпергә барып керә. Күпергә барып керү белән, моның аты да шып туктый. Диюнең ачуы килеп, атына сугып жибәрә:

— Һэй,— ди,— нигә куркасың? Әллә монда Таңбатыр килеп яткан дип уйлыйсыңмы,— ди,— әле ул монда килү түгел, анадан да тумагандыр,— ди.

Диюнең шулай дип әйтеп кенә бетерүе була, бакыр күпер астыннан «тып» итеп Таңбатыр килеп чыга. Килеп чыга да:

— Таңбатыр анадан да туган, килеп тә житкән,— дип, дию пәрие каршысына килеп баса.

— Килсән,— ди, дию әйтә,— әллә ни олы гәүдәле түгел икәнсең әле,— ди,— ике кабып, бер йотарга гына житәрсен,— ди.

Таңбатыр әйтә:

— Гәүдәсе чуклы булыр, алай тиз генә йота алмассың,— ди.

Дию әйтә:

— Күп сөйләшеп торма,— ди,— алыш бармы, көрәш бармы? — ди.

— Алыш агаң башына булыр, әйдә көрәшик,— ди.

Шуннан көрәшергә тотыналар да, алыша алмыйча шулкадәр озак йөриләр болар, шул тирәләр бөтенләй казылып чокырга әйләнеп бетә. Йөри торгач, диюнең хәле бетә башлый. Шул вакытта Таңбатыр моны күтәрәп сала да, кылычын суырып алып, диюне тураклап, әрдәнә итеп өеп куя. Шуннан соң бу диюнең атына атланып, аның сараена китә. Диюнең әлегә каравылчысы моңа каршы йөгереп чыга:

— Хәзер куркыр кешем юк, әйтергә ярый,— ди,— мин фәлән патшаның олы кызы идем, мине бу дию пәрие урлап алып киткән иде, зинһар, мине монда калдыра күрмә, алып кына кайта күр үзең белән,— ди.

Таңбатыр әйтә:

— Без өч агай-эне сезне эзләргә дип чыккан кешеләр,— ди. Патша биргән язуны

кесэсеннэн чыгарып күрсэтэ.

Патша кызы шатлыгыннан нишлэргэ белми. Таңбатыр әйтэ:

— Атаңның вәгдәсе буенча, син минем олы абыйга булырга тиешсең, хәзергә шушы бакыр сарайда торып тор, кайтышлый мин сине кереп алырмын,— ди.

Өч көн ял иткәннән соң, юлга чыгар алдыннан, Таңбатыр сорый теге кыздан:

— Синең сеңелләрең кая, аларны ничек эзләп табарга? — ди.

Кыз әйтэ:

— Дию пәрие мине бик каты тотты, беркая да чыгармады. Минем барып күргәнем юк, уртанчысына хәтле жиде тәүлек юл булырга тиеш,— ди.

Таңбатыр, кызга исәнлек-саулык теләп, юлга чыгып китә. Тау-ташлар үтеп, жиде тәүлек киттем дигәндә, барып житә бу бер көмеш сарайга. Көмеш сарай кояшта ялт итеп тора икән, ди. Барып керү белән, көмеш атка атланган, көмештән койган киёмнәр кигән бер сугышчы каршылый моны. Туктата. Таңбатыр янына килеп әйтә бу:

— Әй адәми зат,— ди,— син монда ялгышып кына килеп кергәнсеңдер, исән-сау чакта чыгып кит моннан, хужам кайтса, ашар сине, бер генә йотар,— ди.

Таңбатыр әйтә:

— Хужаң тизрәк кайтсын иде әле,— ди,— әллә ул ашар, әллә мин аның башына житәрмен,— ди. — Менә минем жиде тәүлек буена рәтләп ашаганым юк, иң элек син миңа ашарга китер,— ди.

— Сиңа ашатырлык бернәрсәм дә юк, хужама дип эзерләп куйган ике түшкә үтез итем, ике мич ипием, ике мичкә эче суым гына бар,— ди.

— Ярар, хәзергә житеп торыр, китер әле шуларны,— ди.

— Хужама ничек дип жавап бирермен икән соң? — ди.

— Курыкма,— ди,— хужаңа ашап-эчеп торырга да туры килмәс,— ди егет.

Шуннан соң теге көмеш киёмле сугышчы Таңбатырга ашарга-эчәргә китереп бирә. Таңбатыр, туйганчы ашап-эчкәннән соң, яхшылап кына сораша бу сугышчыдан:

— Хужаң кайчан кайта? — ди.

— Ул иртәгәләргә кайтып житәргә тиеш,— ди.

— Кайсы яктан кайта ул? — ди.

— Менә шушы сарай артыннан ага торган елга аркылы бер көмеш күпер булыр,— ди, — һәрвакытта шул көмеш күпер аркылы кайта ул,— ди.

— Мин хәзер ял итәргә ятам, хужаң кайтып житәрәк, мине уятырсың,— ди,— әгәр дә бик каты йоклап китсәм, менә шушы без белән чигәмә кадарсың,— дип, сугышчыга бер без чыгарып бирә дә йокларга ята бу.

Таңбатыр бер көн, бер төн йоклаганнан соң, дию пәриенең кайтыр вакыты житә. Дию

пәриенен яқынлаша башлавын сизеп, теге каравылчы уята башлай. Уянмый гына бит теге. Уята алмый аптырагач, утырып елай бу моның янында. Без белән чәнчер иде, кызгана, башкача уята алмый. «Инде без белән чәнчеп уятым», дип кенә торганда, Таңбатыр, моның елавын ишетеп, уянып китә.

Сугышчы әйтә:

— Тизрәк тор,— ди,— югыйсә, дию пәрие кайтып житә инде, кайтып керсә, икебезне дә харап итәр,— ди.

Таңбатыр тиз генә тора да, кылычын алып, теге көмеш күпер астына барып ята. Күп тә үтми, жыл-давыллар чыгарып, дию пәрие кайтып та житә. Иң элек моның эте күпергә килеп керә. Бер-ике генә атлай да эт шыңшып хужасына таба кире чаба. Дию пәриенен моңа бик каты ачуы килеп, камчысын селти дә көмеш күпергә чабып кереп китә. Күпер уртасына житүгә, ат «шып» туктый. Дию атына тагын бер сугып жибәрә, аты урыныннан да кузгалмый моның.

— Их, син,— ди, дию әйтә,— котың чыккан икән,— ди,— әллә син монда Таңбатыр килеп житәр дип уйлайсыңмы? Таңбатыр анадан да тумаган әле,— ди.

Диюнең шулай дип әйтеп бетерүе генә була, Таңбатыр көмеш күпер астыннан килеп тә чыга.

— Таңбатыр анадан да туган, килеп тә житкән,— ди.

— Килсән, бик шәп булган,— ди дию,— мин сине ике кабармын, бер йотармын,— ди.

— Йота алмассың, сөягем каты булыр,— ди.

— Ярар, алай булса, алыштанмы, көрәштәнме? — ди.

— Алыш агаң башына булыр, әйдә көрәшәбез,— ди Таңбатыр.

Шуннан болар көрәшergә тотыналар. Таңбатыр диюне күтәреп ала да жиргә китереп бәрә, тегенен сөякләре өзгәленеп-өзгәленеп китә. Шуннан соң Таңбатыр моның сөякләрен әрдәнә итеп өеп куя да, диюнең атына атланып, сугышчы янына кайта.

Сугышчы әйтә:

— Әй, абый,— ди,— зинһар, син мине монда калдыра күрмә,— ди,— мин сугышчы түгел, шулай киендем генә, мин фәлән патшаның уртанчы кызы идем, син мине үзең белән алып кайта күр,— ди.

— Ярар,— ди егет,— минем уртанчы агама булырсың,— ди. Моңарга да патша биргән язуны чыгарып күрсәтә.— Син шушы көмеш сарайда торып тор,— ди,— мин сине кайтышлы кереп алып китәрмен, хәзер синең сеңелеңне эзләргә китәм,— ди. Ул кайсы якта, моннан еракмы? — ди.

— Шушы көмеш атка атланып барсаң, моннан жиде тәүлек юл ул,— ди кыз.

Егет көмеш атка атланып китә. Жиде тәүлек дигәндә, теге алтын сарайга барып житә.

Алтын сарай калын стена белән әйләндереп алынган. Алтын капка төбәндә алтын киём кигән, алтын атка атланган бер сакчы йөрөп тора икән, ди. Таңбатыр килеп житү белән, теге сакчы әйтә:

— Әй, адәми зат, монда нишләп йөрисең,— ди,— сине бит дию ашар,— ди.

Егет әйтә:

— Әллә ул ашар, әллә мин аның башына житәрмен, хәзергә минем бик нык ашыйсым килә, тамагымны туйдыр әле син,— ди.

Сакчы әйтә:

— Минем хужам өчен хәзерләп куйган өч мичкә әче суым, өч мич ипием, өч түшкә үгез итеннән башка бернәрсәм дә юк,— ди.

— Миңа шушылар житәр,— ди егет.

— Алай булса,— ди сакчы,— энә тегәндә чуен капка булыр, шул капканы ачып керә алсаң, ашарыңа бирермен,— ди.

Шуннан егет чуен капканы сугып вата да сарайның эченә кереп китә. Сакчы моның көченә шакката. Бу сакчы Таңбатырны, бер бүлмәгә алып кереп, ашата да эчертә. Ашап-эчкәч, егет сораша бу сакчыдан:

— Хужаң кайчан кайта, кая таба китте? — ди.

— Энә теге калын урман ягыннан кайта,— ди. — Анда бер алтын күпер булыр,— ди. — Дию пәрие, алтын атка атланып, энә шул күпердән кайтыр, үзенә этен иярткән булыр,— ди.

Егет әйтә:

— Мин хәзер ял итәргә ятам. Хужаң кайтыр вакыт житү белән, мине уятырсың, уянмасам, менә шушы без белән чәнчерсең,— дип, сакчыга бер без бирә.

Егет яту белән йокыга китә. Бер көн, бер төн үтте дигәндә, теге диюнең кайтыр вакыты житә. Сакчы егетне уятып карый, кая ул, теге кузгалып та карамый. Шуннан соң сакчы бу егет биргән безне алып бот итенә чәнчеп жибәрә, Егет:

— Ай, рәхмәт, бик вакытлы уяттың әле,— дип, сикереп тора.

Сакчы шунда утырган бер мичкәдән бер чүмеч су алып бирә:

— Менә бу суны эчеп кит, көч кертә торган су бу,— ди.

Егет суны эчә. Шуннан соң сакчы, Таңбатырны тагын бер бүлмәгә алып кереп, әйтә тегәңәр:

— Диюнең үзенә килгән кешене өйгә алып кайта торган гадәте бар. Менә монда ике мичкә бар, аның берсендә көч кертә торган су, икенчесендә хәл бетерә торган су,— ди,— син шуларның урыннарын алыштырып куй,— ди.

Егет мичкәләрнең урыннарын алыштырып куйганнан соң, сакчы белән сабуллашып,



чыгып китэ дэ теге алтын күпер астына кереп ята.

Бер дэ бер вакытны дию алтын атына атланып, этен ияртеп күпергэ кайтып житэ. Диюнең эте күпергэ кермичэ, койрыгын бот арасына кыстырып, кире хужасы янына чабып, елаган сыман итэ. Диюнең моңа бик каты ачуы килэ. Бик нык камчы белэн сугып жибэрэ дэ күпер өстенэ кереп китэ бу. Ат күпер уртасына килеп житү белэн «шып» туктый. Дию атын сугып та карый, ат бер генэ адым да алга атламый, ди. Шуннан соң дию, атына бик каты ачуланып:

— Нәрсэ син, эллэ монда Таңбатыр килер дип куркасыңмы, Таңбатыр анасыннан да тумагандыр эле,— ди.

Дию пәриенең шулай дип әйтүе генэ була, Таңбатыр күпер астыннан килеп тэ чыга:

— Таңбатыр анасыннан да туган, килеп тэ житкән,— ди.

Дию пәрие әйтэ:

— Мин сине бик олы гәүдәләме дип уйлаган идем, син бик бәләкәй икәнсең. Сине ике кабарга, бер йотарга була икән,— ди.

— Ашыкма, тамагыңа торыр,— ди.

Шуннан соң дию әйтэ:

— Алай булгач, көрәштәнме, алыштанмы? — ди.

— Алыш атаң башына булсын, көрәш синең башыңа булсын, мин синең агаларыңны үтереп бетердем инде,— ди.

Шуннан тотыналар болар көрәшергә. Көрәшәләр-көрәшәләр, бер-берсен жиңә алмыйлар. Көчкә көч туры килэ инде боларның. Бик озак йөри торгач, Таңбатыр тегене арыта. Шуннан соң дию пәрие сизенэ башлый. «Тукта,— ди,— бу минем хәлне бетереп үтерә күрмәсен, өйгә кайтып ял итим эле мин», — дип уйлый. Әйтэ Таңбатырга:

— Өйгә кайтып берәз ашап-эчик,— ди. — Аннан соң яңадан көрәшергә тотынырбыз,— ди.

Дию пәрие сараена кайтып ашыйлар-эчәләр болар. Дию пәрие мичкәләрнең алыштырылуын белмичэ,— көч кертэ торган су урынына, көч бетерэ торган мичкәдәге суны эчэ. Таңбатырга көч кертэ торган суны бирэ. Шуннан соң болар китәләр яңадан теге күпер янына. Барып житәләр.

Дию әйтэ:

— Алыштанмы, сугыштанмы? — ди.

— Алышудан курыксаң, сугышырыга да була, әйдэ сугышабыз,— ди.

Күпер янындагы аланга төшәләр. Шуннан шобага салалар — кемгә алдан сугарга. Дию пәриенә алдан сугарга килеп чыга. Иң элек дию пәрие китереп бэрэ Таңбатырга. Таңбатыр тубыгыннан жиргә кереп бата. Аягын жирдән тартып алып, Таңбатыр сугып жибэрэ

тегеңэргэ — дию пәриенең аягы тезеннән жиргә бата. Дию пәрие торып сугып жибәрә, Таңбатыр тезеннән бата. Таңбатыр янадан сугып жибәрә, дию пәрие биленнән бата. Дию пәрие кабалана-кабалана чыга да Таңбатырға китереп суга, Таңбатыр биленнән бата, чыгарга тырышып карый, чыга алмый.

Дию әйтә:

— Чык-чык, борча,— ди,— нишләп ятасың туфракта? — ди.

— Кайгырма,— ди,— борча чыгар ул, менә син ничек чыгарсың икән! — ди.

Шулай ди дә, бөтен көче белән бер селкенеп жибәрүе була, сикереп чыга бу. Дию каршысына килеп баса да кизәнеп диюгә сугып жибәрә, дию муеныннан жиргә бата. Шуннан Таңбатыр әйтә:

— Чык, күсәк,— ди,— нишләп ятасың анда? — ди.

Дию пәрие тәмам хәлдән тая. Таңбатыр кылычын алып дию пәриенең башын өзеп төшерә, гәүдәсен өстерәп чыгарып вак-вак итеп тураклый да эрдәнә итеп өеп куя.

Таңбатыр, диюнең атына атланып, алтын сарайга кайтып китә. Моңы теге сакчы бик шатланып каршы ала:

— Әй, егет,— ди,— мин сакчы түгел бит, мине шулай киендерделәр генә, мин фәлән патшаның кече кызы бит,— ди,— мине дә алып кайт, үзеңнән калдырма,— ди.

Таңбатыр моңа патша язуын бирә дә әйтә:

— Мин сезнең апаларыгызны да коткардым инде,— ди. — Апаларың абыйларыма чыкмакчы булдылар, риза булсаң, син минем жәмәгать булырсың,— ди.

Риза булышалар да үзләренчә шунда ук туй да ясап алалар. Берничә көн кунак булып ял иткәч, туталары янына кайтырга хәзерләнәләр. Юлга чыгар алдыннан егет әйтә:

— Әй, бу алтын йортлар эрәм булып калалар бит,— ди.

Кыз әйтә:

— Син алар өчен кайгырма, жае табылып,— ди.

Шуннан соң болар, юл кирәкләрен алып, атка атланып чыгып китәләр. Берәз киткәч, кыз алтын сарайга таба әйләнеп кульяулыгын селтәгән иде, алтын сарай алтын күкәй булып тәгәрәп килеп керде кызның кулына. Кыз бу алтын күкәйне яулыкка төрә дә егеткә бирә:

— Мә, син сакла инде моңы,— ди.

Баралар-баралар болар, жиде тәүлек үтте дигәндә барып житәләр теге көмеш сарайга. Патша кызлары елашып күрешәләр. Өч көн, өч төн көмеш сарайда кунак булганнан соң, хәзерләнеп, юлга чыгып китәләр. Берәз жир баргач, патша кызы көмеш сарайга борылып кульяулыгын селкеп жибәргән иде, көмеш сарай көмеш күкәйгә әверелеп моңың кулына тәгәрәп килеп керә. Патша кызы көмеш күкәйне яулыгына төрәп егеткә бирә дә әйтә:

— Мә,— ди,— бусын да син сакла инде,— ди.

Баралар-баралар, ди, болар, жиде тәүлек киткәч, барып житәләр теге бакыр сарайга. Барып керәләр. Апалары белән елаша-елаша күрешәләр. Апалары сый-хөрмәт күрсәтә боларга. Бу сарайда өч көн, өч төн кунгач, болар, хәзерлеген күрөп, юлга чыгып китәләр. Берәз жир киткәч, кече сеңелләре бакыр сарайга таба карап кульяулыгын селкеп жибәрә. Теге сарай бакыр күкәй булып йомарлана да тәгәрәп килеп керә кызның кулына. Патша кызы бакыр күкәйне яулыгына төрөп егеткә бирә:

— Мә,— ди,— син сакла инде боларны,— ди.

Таңбатыр бакыр күкәйне дә алып кесәсенә салып куя.

Ярар. Китәләр болар. Бара-бара барып житәләр теге кое төбенә. Көе төбенә житү белән, Таңбатыр арканның очыннан тотып селкетә инде, «тартып чыгарыгыз безне», дип белдерә. Иң элек олы апалары арканга тотына. Аны тартып чыгаралар. Ул килеп чыгу белән, Таңбатырның абыйлары үзара сугыша башлайлар: «Бу миңа да, бу миңа»,— дип.

Патша кызы әйтә:

— Мин олы апалары, иң олыгызга булырмын, без өч кыз, өчөбез өчөгезгә булырбыз, сугышмагыз,— ди. Боларга арканны төшерергә куша.

Арканны төшереп, уртанчы кызны тартып чыгаралар. Уртанчы кыз чыккач, болар тагын сугышырга тотыналар. Уртанчы кыз апасыннан матуррак икән.

Кызлар әйтәләр:

— Сөз алай сугышмагыз, әле анда безне табып, дию кулыннан коткарган энегез бар. Безнең сеңелебез бар, аларны кое төбөнән тартып чыгарыгыз,— диләр.

Сугышып аргач, тегеләр арканны төшереп жибәрәләр. Аркан төшү белән, кыз әйтә:

— Башта сине тартып алсыннар,— ди,— үзөң чыккач, син мине тартып чыгарырсың, югыйсә, алар сине тартып чыгармаслар,— ди.

Егет әйтә:

— Юк,— ди,— мин синең үзөңне генә монда жир астында калдыра алмыйм, башта син чык, аннан соң гына минем чыгу турында уйларга булыр,— ди.

Егет аркан очын элмәкләп бәйләп, кызны шуңа утыртып чыгарып жибәрә. Кызны тартып алалар да, матурлыгын күрөп, янадан сугыша башлайлар болар.

Кыз әйтә:

— Мин барыбер сезгә булмыйм,— ди,— сезнең энегез Таңбатыр белән сүз куештык бергә булырга,— ди.

Кызлар өчәүләп тегеләрне кыстылар Таңбатырны тартып чыгарырга. Ярар, тегеләр арканны төшереп жибәрәләр. Таңбатыр арканга ябышып чыгып житәм генә дигәндә, абыйлары арканны кисеп жибәрәләр. Таңбатыр кое төбенә төшеп китә. Кызлар елашып калалар. Таңбатырның агалары юлга чыгарга жыена башлайлар.

Ярар, инде без Таңбатырга килик. Таңбатыр, кое төбенә килеп төшкәч, бик озак вакытлар һушына килә алмый ята. Өч көн, өч төн ятканнан соң, бу әкрән генә кузгалып торып китә, йөри-йөри бу, йөри торгач, тагын теге тычканга очрый. Тычкан моның каршысына килеп чыгып тилпенеп жибәрә дә кеше сурәтенә керә:

— Нихәл, Таңбатыр, тагын да бу хәлгә төшкәнсең икән син,— ди.

Таңбатыр әйтә:

— Шулай булды шул,— ди,— жир өстенә чыгарга юл эзләп йөрим дә, бер дә жай юк әле,— ди.

— Сиңа моннан чыгарга бу тирәдә бер хәйлә дә табып булмас,— ди тычкан. — Теге соңгы дию белән сугышкан жирдән узып китәргә тырышып кара, шул тирәдән узып китә алсаң, бер-бер хәл булыр,— ди. — Шул алтын күперне узгач, булыр бер биек тау, шул тауда йөрер ике кәжә тәкәсе,— ди. — Ул кыр кәжәләренең берсе ак, берсе кара булыр. Алар бик йөгөрәк булырлар,— ди. — Менә шул ак кәжә тәкәсен тотып атлана алсаң, ул сине жир өстенә чыгарып куяр,— ди. — Ө кара кәжә тәкәсен тотсаң, ул сине йә үтерер, йә тагын да тирәнгәрәк алып төшөп китәр,— ди. — Аны тота күрмә,— ди.

Шуннан Таңбатыр, тычканга рәхмәтләр әйтөп, әлегә юл белән китә. Атна китә, ай китә. Бара торгач барып житә, ди, бу теге тауга. Кәжә тәкәләрен эзләп табып, шуларның агын куып йөри башлый бу. Артыннан житеп тотып алыым гына дигәндә, кара кәжә тәкәсе арага килә дә керә, тотарга жайсызлай. Күп йөри торгач, ак тәкәне эләктереп ала. Тотылгач, тәкә сорый инде моннан:

— Йә, егет, син мине тотарга тырыштың инде,— ди,— нинди теләгең бар иде соң? — ди.

— Теләгем шул, мин якты дөнъяга чыгарга теләм,— ди.

Ак кәжә тәкәсе әйтә:

— Мин сине якты дөнъяга чыгарып житкәрә алмам анысы, шулай да чыгу юлына төшереп жибәрермен, теге ягын синең үзең эзләп табарга туры килер,— ди.

— Озак барырга туры килерме соң безгә? — ди егет.

— Байтак жир барасы булыр,— ди,— син менә миңа атлан,— ди,— йом күзеңне, мин әйтмичә ачма,— ди.

Шулай ди дә кыр кәжәсе жилеп китә, ди, егет көчкә генә тотынып утыра, ди, моның өстендә.

Азмы-күпме вакыт үткәндер, теге кәжә тәкәсе Таңбатырга әйтә:

— Ач күзеңне,— ди.

Күзен ачып жибәрсә, егет күрә: тирә-як яп-якты. Бик шатлана бу. Ак кәжә тәкәсе әйтә егеткә:

— Вакытыңны үткәrmә,— ди,— энә тау битеннән бер юл китәр, шул юл белән барсаң, югалмассың,— ди. Шулай ди дә күздән дә югала.

Ярар, Таңбатыр китә шул юл белән. Бара-бара бу, бара торгач барып чыга бер ут ягылган урынга. Килеп көлне актарып карый, көл астыннан бер бөтен ипи чыга. Ипи өстенә «Таңбатыр» дип язылган була. Шуннан соң бу: «Әһә, мин болар артыннан төшкәнмен икән, өйгә таба кайтам икән»,— дип уйлый. Ипине алып ашый да шул урында ятып ял итеп ала. Торып китә бу, бара торгач янә килеп житә бу ут ягылган урынга. Көлне актарып карый, моннан да бер бөтен ипи килеп чыга. Ипи пешәр-пешмәс кенә булып, жылы гына булып ята, ди. Ипине алып ашый да, ял итеп тә тормыйча, юлга чыга бу. Бара торгач, барып житә егет кешеләр туктап, утлар ягып, ашлар пешереп утырган бер жиргә. Көлне актарып карый, моннан бер чи ипи чыга. Әле ипи диярлек тә түгел, камыр көе генә, пешеп тә житмәгән. «Әһә,— ди,— боларның артыннан житеп киләм, ахры»,— ди. Китә бу, ару-талуны да белми. Бара торгач, барып житә урман буендагы аланлыкка. Бу барып житкәндә, абыйлары ял итәргә туктап, шалашлар корып кына торалар икән. Бу килеп житү белән, абыйлары аптырашта калалар; кызлар елаша-елаша Таңбатырны каршы алып, аңа сый-хөрмәт күрсәтәләр. Кич житү белән, өч агай-эне өч жиргә йокларга яталар. Таңбатыр йокыга китү белән, агалары узара киңәшләшә, сөйләшә башлыйлар, ди.

Олы абыйсы әйтә:

— Без моңа бик күп зыян эшләдек, ул барыбер бездән үчен алмый калмас,— ди.

Уртанчы абыйсы әйтә:

— Яхшылык көтмә инде син аннан,— ди,— ничек кенә итеп булса да котылырга кирәк, — ди.

Сөйләшеп сүз беркетәләр дә Таңбатыр яткан шалашның ишегенә аркылыга кылыч куялар, үткен ягы белән шалашка каратып. Төн уртасы житкәч, болар:

— Харап итәләр, талыйлар! — дип, яман тавыш белән акыра башлыйлар.

Таңбатыр йокысыннан уянып, шалаштан йөгереп чыгыйм дигәндә, үткен кылычка килеп бәрелә дә ике аягын да өздерә. Инде бу кузгала да алмый, шып итеп утыра бу шунда. Агалары әйберләрен алай-болай жыештыралар да кызларны алып кайтып китәләр. Таңбатырның хатыны инәлеп-инәлеп сорый абыйларыннан: «Мине аның янында калдырыгыз»,— дип, тегеләр, кызның ай-ваена карамыйча, аны көчлөп алып кайтып китәләр.

Ярар, тегеләр өйләренә кайта торсыннар, без Таңбатыр янында калыйк.

Таңбатыр ята тегеләрдән янып калган ут янында. Шуыша-шуыша йөрөп, аннан-моннан утын-фөлән китерә бу, утны сүндерми тота, юкса эш начар бит.

Көннәрдән бер көнне, моннан ерак түгел генә бер жирдә бер кеше күренә. Бу кеше киекләр артыннан куып житә, тик тота алмый, ә үзе тегермән ташы бәйләгән. Таңбатыр моны

үзе янына чакырып ала.

Сорый моннан:

— Син монда нишлэп йөрисең? — ди.

— Мин суқыр кеше,— ди,— минем йөгереклектән көнлөшөп, агаларым минем ике күземне суқырайттылар да шушы жирлэргә китереп калдырып киттеләр,— ди.

— Аягыңа нәрсә бәйләдең соң син? — ди Таңбатыр.

— Күрәсең ич, бәйләмәсәм йөгерүем чамасызга китә,— ди.

Болар шулай сөйләшә-сөйләшә танышалар да икесе бергәләп көн итэргә булалар.

Ике-өч көннән соң болар янына өченче берәү килеп чыга. Бу кулсыз бер кеше икән, ди. Бу да абыйларыннан зыян күргән яшь егет икән, үзе чиксез-чамасыз көчле икән.

Яши башлылар болар өчәүлөп бик дус булып. Суқыр белән кулсыз ашарга китерә, ә Таңбатыр ашны хәзерләп тора.

Көннәрдән бер көнне болар үзара сөйләшәләр:

— Безгә аш пешерүче табарга кирәк,— диләр.

Китәләр болар шәһәр эзләп, аяксыз суқырга атлана, суқыр аргач, аяксызны кулсыз күтәрәп йөртә. Шулай итеп, бик озак вакытлар йөри торгач, бер шәһәргә барып керәләр. Бөтен шәһәр халкы боларны карарга чыга. Шул халык арасында патша кызы да бар икән, ди. Ул ара да булмый, болар шул патша кызын эләктереп алып та китәләр, ди. Куалар болар артыннан, кая ул теге йөгерек артыннан житү, тегеләрне син күр дә, мин күр.

Кайтып житә бу өч батыр үзләре торган жиргә. Кызга әйтәләр:

— Без сине үзебезнең сеңелебез кебек кенә тотарбыз. Син безгә аш хәзерләрсен, тик утны гына сүндермә, диләр. Бүтән эш юк сиңа,— диләр.

Болар һәр көнне өчесе дә жәнлек ауларга чыгып китәләр, кыз өйдә кала. Беркөнне шулай кыз ничектер йокыга китә дә уты сүнә. Уянып китә бу, утның сүнгәнлеген күреп, куркуга төшә: «Агаларым ачуланырлар инде мине»,— ди. Йөгереп чыга да, бер биек агач башына менеп, тирә-якларны карый. Еракта-еракта, елтыр-елтыр итеп, тычкан күзе хәтле генә бер ут күренә. Шул утны эзләп китә бу кыз. Бара торгач, килеп житә бу кечкенә генә бер жир өйгә. Бәләкәй генә ишеген ачып керә. Аның эчендә бер карчык утыра икән, ди. Бу убырлы карчык икән. Кыз килеп керү белән, убырлы карчык сорый кыздан:

— Йә, кызым, килдеңме,— ди,— нәрсә эзләп йөрисең? — ди.

— И әби,— ди,— утым сүнде, ут эзләргә чыккан идем,— ди.

— Ярар, кызым, мин сиңа ут бирермен, минем бер кешем дә юк, миңа бик күңелсез, иртәгә мин сиңа кунакка барырмын, икәү иркенләп кенә сөйләшөп утырырбыз,— ди.

— Ярар, әби,— ди кыз,— тик син ничек табарсың икән безне,— ди.

— Менә мин сиңа бер чиләк көл бирәм,— ди,— шул көлне үзең кайта торган юлның

ике ягына сибэ барырсың, мин шул юлдан, шэт, сезнең янга барып чыгармын,— ди карчык.

Кыз, карчык биргән утны өенә алып кайтып, абыйлары кайтканчы аш-суны хәзерләп куя. Тегеләр, ашап-эчеп, ятып йоклыйлар да икенче көнне тагын да ауга чыгып китәләр.

Абыйлары чыгып китү белән, теге карчык килеп керә бу кыз янына. Бераз утырганнан соң, карчык әйтә:

— Балакаем,— ди,— син минем башымны кара эле,— ди.

Кызның алдына ята, кыз моның башын караган вакытта, карчык кызның ботыннан канын суыра икән, ди. Бу карчык кызның канын суыра-суыра да торып кайтып китә. Шуннан соң бу карчык, кызның абыйлары юкта килеп, һәр көнне кызның канын суырып китә торган булган. Кыз көннән-көн ябыга, кибә барып, тора-бара коры сөяккә генә калган, ди. Абыйлары, кызның ябыкканнан-ябыга баруын күреп:

— Сеңлем, соң син нигә болай ябыгасың, сагынасыңмы, чирлисеңме? — дип сорыйлар кыздан.

Кыз әйтә:

— Сагынмыйм да, чирләмим дә, тик болай гына ябыгам,— ди, яшерә инде болардан.

Тора-бара кыз бөтенләй йөри алмый башлый, аяксыз кала. Шуннан соң гына кыз әйтә абыйларына:

— Менә шулай-шулай,— ди,— утым сүнгәч, мин бер карчыктан ут алып кайткан идем, — ди,— шул карчык миңа ияләнде, һәр көнне килеп минем канымны суыра,— ди.

Абыйлары, үзара сөйләшеп, бу карчыкны тотып үтерергә булдылар. Шулай сөйләштеләр дә кыз янында сукырны калдырып киттеләр. Сукыр мич башына менеп утыра. Озак та үтми, карчык килеп керә дә, мич башында утырган сукырны күреп:

— Ә, бу сукыр мине сакларга калдымыни? — дип, сукырны мич башыннан өстерәп төшерә, аның аягын-кулын чәче белән бәйләп, үзе кызның канын суыра-суыра да чыгып китә.

Икенче көнне кыз янында калдыралар кулсызны. Карчык аны да шулай чәче белән бәйләп сала да, кызның алдына ятып, канын суырып китә.

Өченче көнне кыз янында Таңбатыр үзе кала. Кызга әйтә:

— Мин сәке астына кереп ятам, карчык бүген кайсысы калды дип сораса, алар бүген гел кайтмаслар, синнән курыктылар, калмадылар дип әйт,— ди. — Карчык алдыңа ятып, каныңны суыра башлагач кына, аның чәчен сәке ярыгыннан төшер,— ди.

Бер заманны карчык килеп керә, бер дә шикләнмичә, кыз алдына ятып, аның канын суыра башлый. Кыз карчыкның чәчен ярыктан сәке астына төшереп жибәрә. Таңбатыр, карчыкның чәчен тартып алып, сәке астындагы аркылы агачка бәйләп куя да, үзе сәке астыннан килеп чыгып, карчыкны ярырга тотына — кай жирең кычыта! Шулар арада моның

иптәшләре дә кайтып керәләр. Кулсыз тотына карчыкны типкәләргә, ә суқыр кай жиренә эләксә, шунда суга, ди. Карчык бөтенләй эштән чыга. Ялына башлый, ди, боларга:

— Кыйнамагыз,— ди,— күзсезне — күзле, аяксызны — аяклы, кулсызны — куллы итәм,— ди.

Шуннан болар карчыкны ант иттерәләр. Карчык ант итә. Иң элек йоттыралар, ди, болар кызны. Кызны йотып жибәрә дә китереп чыгара авызыннан, элеккедән дә матур, элеккедән дә чибәр кыз булып чыга, ди, бу. Аннан соң суқырны йоттыралар. Суқыр да ике күзле булып килеп чыга, ди. Аннары кулсызны йотып жибәрә, ди. Кулсыз ике куллы булып килеп чыга. Таңбатыр әйтә:

— Карагыз, сак булыгыз,— ди,— ул мине йотуын-йотар, кире чыгармас,— ди. — Мине чыгармыйча жибәрмәгез сез аны,— ди.

Теге убырлы карчык Таңбатырны да йотып жибәрә. Көтәләр моны, көтәләр, килеп чыгар дип, карчык космый гына бит. Карчыкны кайнап та карыйлар, чыгармый. Шуннан соң теге суқырдан күзле булган батыр кылычын ала да карчыкны туракый башлай. Кискәләп бетерәләр моны, ә Таңбатыр юк. Карыйлар, бу карчыкның бер баш бармагы юк. Баш бармагын эзли башлайлар, бу баш бармак карчыкның өенә таба китеп бара икән. Тотып алып ярып жибәрәләр — Таңбатыр килеп чыга, элеккедән дә матур, таза булып.

Бу өч батыр бик шатланышып берничә көн бергә торалар да үз илләренә кайтырга булалар. Таңбатыр әйтә:

— Без сеңелкәйне үз иленә илтеп куйыйк башта,— ди.

Бу кызга бик күп бүләкләр бирәләр дә, сабуулашып, теге бик шәп йөгәрә торган батыр, кызны үзенә атландырып, бик тиз генә илтеп куя. Кызны илтеп кую белән, өч батыр дусларча сабуулашып, бергә-бергә торган чакларын онытмаска сүзләр куешып, һәрберсе үз илләренә кайтып китәләр.

Ярар. Таңбатыр, бик күп илләр үтеп, бик күп сулар кичеп, кайтып житә үз иленә. Патша тора торган шәһәр читендәге бер карт белән бер карчыкка килеп керә. Таңбатыр әкрән-әкрән генә сораштыра башлай:

— Патшаның батырлары кайттымы, нәрсәләр алып кайттылар, патша кызларын таба алганнармы? — ди.

— Патша кызларын табып алып кайттылар,— ди карт,— тик батырларның берсе үлеп калган бугай,— ди.

— Туйлары булдымы соң? — ди.

— Юк әле,— ди,— менә бер көннән булырга тиеш,— ди.

Шул сүзне ишетү белән, бу тиз генә бер белдерү чыгарып кадакый: «Мин, фәлән-фәлән итекче, патша кызлары туйда киярлек читек тегеп бирә алам»,— дип яза. Патша



кызлары, моны ишетеп, теге картны эзлэп китэлэр дэ өй алдына чакыртып чыгаралар.

— Бабай, син шулай-шулай дип эйткәнсең икән, син безгә иртэгә иртә беләнгә берәр пар читек тегеп житештер,— диләр.

— Фәлән хак бирерсез, вакытына житештерербез,— дип ышандырып алып калалар.

Патша кызлары китү белән, теге карт эшлэргә утырмакчы була. Ө егет уйлап та карамый. Карт, өлгермәм, дип курка башлый.

Егет әйтә:

— Ят та йокла син, бабай, үзем тегеп куярмын,— ди.

Карт белән карчык ятып йоклый. Төн уртасы килеп житү белән, егет, урамга чыгып, өч күкәйне тэгәрәтеп жибәрә, өчесеннән өч пар читек килә дэ чыга. Егет боларны алып кайтып өстөл өстенә кертеп куя. Иртәнчәк карт тора.

Егет әйтә:

— Менә, бабай,— ди,— мин читекләрне тектем,— ди,— алырга килсэләр, үзем тектем, дип әйтерсең. Никадәр сорасалар да, мин теккәнне әйтмә,— ди.

Иртә белән тегеләр килеп житэләр. Картны чакырып чыгаралар.

— Бабай, тектеңме? — диләр.

— Тектем,— ди.

— Йә, чыгар әле,— диләр.

Карт читекләрне чыгарып бирә.

— Менә карап карагыз, ошыймы сезгә? — ди.

Кызлар читекләрне алалар, бик ошый боларга.

— Моны кем текте? — дип сорыйлар.

— Үзем тектем,— ди карт.

Картка акчаны күп кенә итеп бирэләр. Шуннан соң тагын кайтарып сорыйлар болар:

— Йә, бабай, дөресен әйт, кем текте боларны? — диләр, моны кысалар инде.

Теге һаман:

— Үзем тектем,— ди.

Патша кызлары картка ышанмыйлар. Картка әйтэләр:

— Ярар, бабай, без эти белән сөйләшеп туйны чигерәбез, син андый һөнәрле оста булгач, безнең өчебезгә өч жөйсез күлмәк тегеп бир, күлмәкләр иртэгә өлгергән булсын,— диләр.

Карт тагын ышандырып алып кала инде. Алып калмас иде, Таңбатыр, ни эшлэргә кушсалар да, алып кал, дип өйрәткән. Карт, бу күлмәкләрне ничек кенә өлгертербез икән, дип чабалана. Егет әйтә:

— Син кайгырма, ят та йокла, бабай,— ди.

Төн уртасы житү белән, шәһәр читенә чыга да теге өч күкәйне тәгәрәтеп жиберә. Өч күкәйдән өч күлмәк килеп чыга. Алып кайтып элөп куя бу күлмәкләрне. Иртә белән тегеләр килеп житәләр. Карт күлмәкләрне чыгарып бирә. Патша кызлары шаккатып карап торалар да:

— Бу күлмәкләрне кем текте? — дип сорыйлар, шикләнәләр инде болар.

Карт әйтә:

— Үзем тектем,— ди.

Патша кызлары картка тиешле хакын бирәләр дә:

— Менә без сиңа тагын бер эш кушабыз, болай һөнәрле кеше булгач, син бу эшне дә эшләрсен,— диләр.

Карт нишләсен, теләсә-теләмәсә дә:

— Ярар, әйтеп карагыз,— ди.

Патшаның олы кызы әйтә:

— Иртә белән шәһәр читендә бер бакыр сарай салынган булсын,— ди.

Уртанчы кызы әйтә:

— Көмеш сарай да салынган булсын,— ди.

Кече кыз әйтә:

— Ике апама ике төрле сарай салынгач, минем өчен алтын сарай салынган булсын,— ди.

Карт каушап кала да соңыннан, теге егеткә ышанып:

— Ярар, тырышып карармын,— ди.

Кызлар кайтып китү белән, карт өйгә кереп әйтә:

— Бетте баш, патша кызлары безгә шундый-шундый эшләр кушып киттеләр,— ди. Үзе калтырана, күзләреннән яшьләр килә.— Нишләрбез икән инде, безнең бетүбез шушыдыр,— ди.

Егет әйтә:

— Кайгырма, бабай,— ди,— син ят та йокла,— ди,— мин үзем башкарып чыгармын,— ди.

Таңбатыр, төн уртасында чыгып, күкәйнең өчесен өч жиргә тәгәрәтеп жиберә, өч жирдә өч сарай калкып чыга.

Иртә белән егет бабайны уята:

— Кара эле, бабай,— ди,— өч жиргә өч сарай салдырып куйдым,— ди.

Бабай бик шатлана, патшаның жөзасыннан котылабыз икән, ди.

Иртә белән патша кызлары иртүк бабай янына килеп житәләр. Берсеннән-берсе матур өч сарайны күрү белән, болар Таңбатырның кайтуын беләләр. Картны чакыртып чыгаралар да әйтәләр:

— Нихэл, бабай, без кушканны эшлэдеңме? — дилэр.

Бабай әйтә:

— Күрмисезмени? — ди.

— Үзең эшлэдеңме, бабай? — дилэр.

— Үзем булмыйча,— ди карт, һаман теге егетнең барлығын сиздерәсе килми, әйтмәм дип сүз биргән бит.

Кызлар, ышанмыйча, көлешә-көлешә, бабайның сакалларын тарткалап карыйлар. Юк, йолкынмый. Аннары үзара сөйләшеп алалар да:

— Ярар инде, бабай, без сине гаепләмибез, син безгә бу сарайларны салдыручы егетнең үзен күрсәт инде,— дилэр.

Бабай теләсә-теләмәсә дә, егетне чакырып чыгара. Патша кызлары Таңбатыр белән елаша-елаша күрешәләр.

Таңбатырның кайту хәбәре патшага да ишетелә. Патша егетне үз янына чакыртып ала. Кызлар әйтәләр әтиләренә:

— Безне дию кулыннан коткаручы менә шушы егет, агалары аңа бик каты зыян иттеләр, — дилэр.

Шуннан соң патша, Таңбатырның көченнән куркып, кече кызын, теләсә-теләмәсә дә, аңа бирергә мәжбүр була.

— Агаларыңны теләсәң нишләт, үзең хөкем ит,— ди.

Таңбатыр агаларын үз янына чакыртып ала да әйтә:

— Сез миңа зур зыян эшләдегез, шулай да астырмыйм, кистермим мин сезне, тик бу шәһәрдән чыгып китегез, күземә күренмәгез,— ди.

Тегеләр башларын иеп чыгып китәләр. Таңбатыр, патшаның кече кызын хатынлыкка алып, кырык көн уен итеп, кырык көн туен иткәннән соң, үзенең әти-әниләре янына кайтып тора башлый.

Хәзер дә бик шәп яшиләр икән, ди, болар. Кичә бардым, бүген кайттым.

\*\*\*

Кәшәкә шаралый — шарлы кәшәкә (туплы хоккей).

Инәлү — түбәнчелек белән бик үтенү, ялыну, ялвару.

Тәмән — ун мең; ун меңлек гаскәр.

Чукмар — корал: бер башы йомры булган кыска авыр күсәк.

Әрдәнә — билгеле бер озынлыкта кисеп, ярып әзерләнгән утын; шундый утынның тигез өеме.